

गठबंधन की राजनीति : निहितार्थ, प्रतिमान एवं राष्ट्रीय स्तर पर प्रदर्शन

आरती कुमारी

गठबंधन की अवधारणा अत्यंत विस्तृत, पुरातन एवं विशाल है। गठबंधन शब्द Latin भाषा के शब्द "Coalitio" से बना है जिसका अर्थ होता है 'to growtogether' अर्थात् साथ-साथ बढ़ना। राजनीतिक तौर पर गठबंधन से तात्पर्य ऐसी सरकार से होता है जो कई दलों के सामंजस्य से मिलकर बनी हो। यह गठजोड़ विभिन्न राजनीतिक दलों के बीच एक समान राजनीतिक एजेंडे के लिए परस्पर लाभ हेतु सहयोग पर निर्भर होता है।

गठबंधन व्यवस्था एक विवशता है। भारत जैसे विभिन्नता वाले देश में भौगोलिक, धार्मिक, जातीय, भाषायी एवं संस्कृति अलग होने के कारण गठबंधन की राजनीति का होना स्वभाविक है। यदि ध्यानपूर्वक देखा जाए तो यह एक सकारात्मक परिवर्तन है। साझा सरकार लोकतंत्र के प्रसार को दर्शाता है। इसमें सरकार सर्वाधिक लोकतांत्रिक होती है और देश की आंतरिक विविधता के अनुरूप ही होती हैं। आवश्यकता इस बात की है कि गठबंधन के भागीदारों के बीच बेहतर समन्वय स्थापित किया जाए तथा राष्ट्रीय मामलों में दृष्टिकोण को व्यापक बनाया जाए।